

కురిసిన మబ్బు

అంతవరకు నింపాదిగా మైదానంగుండా ప్రయాణిస్తున్న రైలు ఒక్కసారిగా తాటిచెట్ల తోపులోకి ప్రవేశించేసరికి, ఎక్కడినుండో హఠాత్తుగా తుపాను ప్రకృతిమీద విరుచుకుపడ్డ ట్లుగా ఆ ప్రదేశం వింతగా ప్రతిధ్వనిస్తోంది. పచ్చికమేస్తున్న పశువులు బెదిరి దూరంగా పరిగెడుతున్నాయి.

స్టేషన్ దగ్గర కావటంతో బండి వేగం తగ్గి గట్టిగా కూతవేస్తూ మెల్లగా సాగుతోంది. బొగ్గుపాగ పెట్టెల్లో చొరబడి వాసన ఘాటుగా తగులుతోంది.

బండి ఆగగానే త్వరగా దిగేందుకు వీలుగా సునీతా, నేను గబగబా సామాను వాకిలి దగ్గరకు లాగి సిద్ధంగా నిలుచున్నాం. సీతంపేట హోల్టు స్టేషను గమక ఒకటి, రెండు నిమిషాలకన్నా ఎక్కువ సేపు ఆగదు.

“మనం రాసిన ఉత్తరం అంది వుంటుందంటారా? లేకుంటే సామానుతో ఇబ్బందవుతుందేమో?” బాబును దగ్గరకు తీసుకుంటూ అంది సునీత.

“అందేవుండొచ్చు. లేకపోతే ఈ వూళ్ళో తెలిసిన వాళ్ళింట్లో సామానుంచి వూరెళ్ళి పద్దాల్ని పంపొచ్చు” అంటుండగానే బండి స్టేషన్లో ప్రవేశించి మెల్లగా ఆగింది.

నేను కమ్మీ పట్టుకొని ముందుకు వంగి మా వాళ్ళకోసం పరికించి చూస్తున్నాను. ఉత్తరం అందిన పక్షంలో ఎంత పనున్నా పద్దాలు రాకుండా వుండడు.

పెట్టెలకేసి చూస్తూ పరిగెత్తుకొస్తున్న అన్నయ్య కొడుకు పాండును చూడగానే ‘హమ్మయ్య’ అనుకుంటూ, “పాండూ! ఇటు” గట్టిగా కేకెయ్యగానే, ప్లాట్ ఫాంమీద బండి, మా పెట్టె ముందు వాడు ఒకేసారి ఆగారు.

“ఎరా! పద్దాలు రాలేదా?” ఆ గోలలో నా ప్రశ్న వాడికి వినిపించలేదనుకుంటూ.

“అయ్యగారు! ముందు బాబును అందించండి” ఆ పిలుస్తున్న వ్యక్తి పద్దాలు కాకపోవటంతో ఆశ్చర్యపోతూ బాబును అతనికి అందించాను.

ముందు సునీత దిగగానే, పున్న కొద్ది సామాను గబగబా అందించి నేనూ దిగి నిలబడ్డాను.

వచ్చిన ప్రతిసారి నవ్వుముఖంతో అభిమానంగా స్వాగతమిచ్చే పద్దాలు బదులు, మరో క్రొత్త వ్యక్తి రావటం నాకు అర్థం కాలేదు.

క్రొత్తగా పెళ్ళయిన రోజుల్లో నన్నూ, సునీతను ఇక్కడే బండెక్కిస్తూ, “చిన్నబ్బాయిగారూ! ఈసారి వచ్చేటప్పుడు పండంటి బాబు నెత్తుకు దిగాలి” అంటూ మనసారా దీవించి పంపిన పద్దాలు చేతికి బాబును అందించ లేకపోయినందుకు నిరాశ పడ్డాను.

పద్దాలు మా పాలేరయినా బండి దిగి దిగక ముందే అతనికోసం ఆరాటపడ్డానంటే, నా బాల్యం నుంచి మా ఇద్దరి మధ్యా పెనవేసుకొన్న అనుబంధమే కారణం.

“పద్దాలు రాలేదెందుకని?” అడిగాను.

“పద్దాలు పని మానేసి రెండేళ్ళయింది గదండీ...” ఉలిక్కిపడ్డాను. బుస్సున స్టీమ్ను చిమ్ముతూ ముందుకు కదులుతున్న ఇంజన్ శబ్దంలో మిగతా మాటలేం నాకు వినిపించలేదు.

బండి వెళ్ళిపోయింది. రేకులపెట్టెలా వుండే స్టేషన్ స్థానే సిమెంటు గది వెలిసింది. మట్టిపోసి ప్లాట్ ఫాం ఎత్తు పెంచారు. నాలుగైదు సిమెంట్ బెంచీలు, అటూ, యిటూ కొసల్లో పెద్ద రంగు బోర్డులు నిలబెట్టారు. మొత్తానికి స్టేషనులో మార్పొచ్చింది.

అక్కడికి మూడు మైళ్ళు వుంటుంది శ్రీరామవరం. అదే మా స్వగ్రామం. స్టేషను నుంచి మా వూరుకు ప్రత్యేకంగా రోడ్డు లేదు.

“బండి కట్టుకు రాలేదా?” అడిగానతన్ని.

“లేదండీ, బండి గాడి పూడిపోయింది. వ్యవసాయం రోజులు కదండీ. నడిచే వెళ్ళాల” చెప్తూ బాబును భుజం మీద కూర్చోబెట్టుకొని, రెండోచేత్తో సూట్ కేసు అందుకొన్నాడు. మిగతా సామాను తలోకటి పట్టుకున్నాం.

బాబును భుజాల మీద కూర్చో బెట్టుకొని అతను ముందు నడుస్తుంటే ఒక్కసారిగా పద్దాలు గుర్తొచ్చాడు. బాబులానే ఆ వయస్సులో పద్దాలు భుజాలమీద ఎన్నిసార్లు కూర్చున్నానో చెప్పలేను. పద్దాలు చెప్పే కబుర్లు వింటూ కూర్చుంటే ఎంత దూరం ప్రయాణించిందీ తెలిసేది కాదు.

చెరువుగట్టు మీద మెల్లగా నడుస్తున్నాం. రైలు వెళ్ళిపోయినా తన రాకకు గుర్తుగా వెళ్తూ అది విడిచిన పొగమాత్రం ఆకాశంలో నల్లటి చారలా ఏర్పడి క్రమంగా పలచబడి విడిపోతోంది.

చెరువుగట్టు మీద మర్రిచెట్ల ఆకులు గాలికి రెపరెపలాడుతూ చేసే సంగీతం, గబురుల్లో పోటీలు పడ్తూ కూసే కోయిలల గానం, చెరువు నీటిలో పచ్చగా పరుచుకొన్న తామరాకుల మధ్య తెల్లగా మెరుస్తున్న కలువలు, నీటి పురుగుల కోసం మునిగితేలుతూ రెక్కలు టపటపలాడించే బాతుల గుంపులు, నీళ్ళ కోసం రేవుకి జట్టులుగా వచ్చే ఆడవాళ్ళు వూరు గుర్తొచ్చినప్పుడల్లా మనస్సులో మెదిలే మరపురాని దృశ్యాలు.

“పద్దాలే పని మానేశాడా?” అడిగానతన్ని.

“నాకు తెలీదండయ్య! పద్దాలు మానేగానే అన్నయ్యగారు నన్ను పనిలో యెట్టుకొన్నారు. నా పేరు వెంకటయ్యండీ” చెప్పాడతను.

పద్దాలు గురించి వెంకటయ్య అంత కన్నా వివరాలేం చెప్పలేడనిపించి మౌనంగా నడుస్తున్నాను. పాండు వసపిట్టలా వాగుతూ సునీతకు ఏవో చెప్తున్నాడు.

కొద్దిసేపటికి చెరువు గట్టు దిగి చేల మధ్యగా సన్నని గట్లమీద జాగ్రత్తగా నడుస్తున్నాం.

పుట్టిన తర్వాత కృత్రిమమైన పట్టణపు రంగుల్ని చూడడం తప్ప, సజీవమైన ప్రకృతి సౌందర్యాన్ని ఎరగని బాబు, ఆకాశంలో గుంపులుగా ఎగురుతూ గూళ్ళకు చేరుకుంటున్న పక్షుల్ని చూసి ఆనందంతో ఎగిరిపడ్తున్నాడు.

అస్తమిస్తున్న సూర్యుడు పడమటి దిక్కుకు కుంకుమ అద్దాడు. పనులు ముగించుకొని వూళ్ళోకి వెళుతున్న జనం అక్కడక్కడా పలచగా కనిపిస్తున్నారు.

నడుస్తున్నా దూరం తరగనట్లే వుంది. ఎంతోసేపట్నుంచి నడుస్తున్నట్లు విసుగనిపిస్తోంది. పరిచయమున్న దారెప్పుడూ దూరాన్ని దగ్గర చేస్తుంది. కాని ఈసారి మాత్రం అందుకు భిన్నంగా అనిపించటానికి కారణం పక్కన పద్దాలు లేకపోవటమేనని వెంటనే గ్రహించాను.

పద్దాలు చెప్పే కబుర్లు వింటూ ఎంత సేపు నడిచినా కాలం తెలిసేది కాదు. అతను చెప్పే కబుర్లు ఎలాటివయినా వాటి వెనుకనున్న ఆత్మీయతా, అభిమానం మనస్సును మంత్రించేవి.

పొలలా స్వచ్ఛమైన మనస్సు, నిజాయితీ, నిష్కపటం, వళ్ళుదాచుకోకుండా శ్రమపడటం అతనిలో మెచ్చదగ్గ గుణాలు. అందుకే వూరంతా పద్దాల్ని మంచి వాడంటారు.

ఊరి మీద ఆవరించిన పొగ దగ్గరకు వచ్చేశామన్న సంగతిని తెలియజేస్తోంది. గుడిగోపురం చెట్ల పండుల నుంచి అస్పష్టంగా కనిపిస్తోంది. ఊళ్ళోకి ప్రవేశించేసరికి వెలుతురు మసగ్గా వుంది.

పచ్చని చెట్లు, ఎర్రమట్టి రోడ్లు, ఇరుకుపండులు, పెద్ద పెద్ద పెంకుటీళ్ళు, పూరి గుడిపెలు, చెరువు గట్టుమీద గుంపులుగా కూర్చుని కబుర్లు చెప్పుకుంటున్న రైతులు, చాటుగా బీడీలు తాగుతూ హాస్యాలాడుకుంటున్న కుర్రకారు, వీధుల్లో చెరపట్టీలాడుతూ కేరింతలు కొడుతున్న పిల్లకాయలు, శ్రమచేసి తిరిగొస్తున్న ఆనందంలో వేగంగా నడుస్తున్న పశువుల మెడల్లో వ్రేలాడుతున్న చిరుగంటల సంగీతం ప్రశాంతంగా వున్న పల్లె వాతావరణం చూస్తుంటే నాలో ఉత్తేజం ప్రవేశించినట్లయింది.

పరిచయస్థుల పలకరింపులకు సమాధానాలిస్తూ నడవటంతో నేను వెనుకబడిపోయాను. వాకన్నా ముందే సునీతా, బాబు వెంకటయ్యతో యింటికెళ్ళిపోయారు.

నే వెళ్ళేసరికి ఇల్లు పెళ్ళిల్లలా కళకళలాడుతూంది.

దీపావళి పండక్కి అందర్నీ గట్టిగా రావల్సిందని అమ్మ ఉత్తరాలు రాయించటంతో యిద్దరు అక్కయ్యలు, బావలు వచ్చారు. వేర్లు పడక పోవటంతో అన్నయ్య లిద్దరూ ఉమ్మడిగావే వుంటున్నారు. అందరి పిల్లలూ ఒకచోట చేరి గోలగా అరుస్తుంటే చిన్న బడిలా వుంది. ఎన్నాళ్ళకో అంతా ఒకచోట కూడిన ఆనందంతో కాలాన్నే మర్చిపోతున్నారు.

“అమ్మా! పద్దాలు పనిలోకి రావటం లేదటగా?” భోజనం చేస్తూ అడిగాను.

“అవునా! కొత్తవాడ్ని పెట్టాంగా. ఇందాక స్టేషనుకు వచ్చాడే వెంకటయ్యని, వాడే”

మామూలుగా అనేసింది అమ్మ.

“పద్దాలే మానుకున్నాడా! మీరే మానిపించారా?” నా ప్రశ్నకు అమ్మ ఆశ్చర్యంగా నా ముఖంలోకి చూసింది.

“ఆరోగ్యం బాగులేక పనిలోకి సరిగా రావటంలేదని పెద్దన్నయ్యే మానిపించాడు. పని చెయ్యలేనప్పుడు ఎవరు మాత్రం భరిస్తారు?” కూర వేస్తూ అంది.

నా మనస్సు చివుక్కుమంది.

“అదేవిటమ్మా! పద్దాలుతో మన సంబంధం కేవలం పనివాడు గానేనా? అతను కేవలం పాలేరులానే శ్రమ చేశాడా?” బాధగా అన్నాను.

ప్రశ్నకు అమ్మ అవాక్కయింది. పక్కనే కూర్చుని అన్నం తంటున్న పెద్దన్నయ్య అందుకున్నాడు.

“నువ్వనేది బాగుందిరా! మనింట్లో పనిచేసినంతకాలం పద్దాలుకు ఏం లోటురానిచ్చాం? పనిచెయ్యలేనప్పుడు ఖాళీగా కూర్చోబెట్టి మేపటమంటే ఈ రోజుల్లో మాటలా?” అన్నయ్య మాటలకు ముద్ద మింగుడు పడలేదు.

“రెండు నెల్ల నుండి రోగంతో మంచాన పడి వాడసలు లేవలేని స్థితిలో వున్నాడు. అలాంటి వాడు పనేం చెయ్యగలడు?” చిన్నన్నయ్య వంత పాడాడు.

వాళ్ళ మాటలు విన్నాక నాకు అన్నం సహించలేదు. వాళ్ళ మనస్సులో పద్దాలికి వున్న స్థానం ఎలాంటిదో బోధపడింది.

ఇరవై సంవత్సరాలు పైనే పద్దాలు మా కుటుంబానికి చేసిన సేవ, మా కోసం చేసిన త్యాగం మా వాళ్ళ దృష్టిలో కేవలం కూలిగానే గుర్తించబడటం నాకు బాధ కలిగించింది. పద్దాలు పరిస్థితి విన్న తర్వాత అన్నం తినాలనిపించక చేయి కడుక్కుని లేచాను.

ఆ రాత్రంతా పద్దాలి స్మృతులు నన్ను నిద్రకు దూరం చేశాయి.

ఆరడుగుల ఎత్తు, కండలు తిరిగిన శరీరం, ఎర్రని రంగు, బొద్దు మీసాలు, కోలముఖం, అందంగా పెద్దింటి రైతులా వుండేవాడు.

పద్దాలు మా పాలేరుగా కుదిరిననాడు మాకున్నది అయిదెకరాల భూమి మాత్రమే. నాన్న రోగిష్టి మనిషి. ఎండలో క్షణం నిలిచి పని చెయ్యలేక పోయేవాడు. నాన్నను చెట్టునీడన కూర్చో బెట్టి రెక్కలు ముక్కులయ్యేలా ఒక్కడే పని చేపేవాడు. నా చిన్నప్పుడే ఆయన చనిపోయాడు.

అప్పటికి పిల్లలందరం తెలిసీ తెలియని వయస్సు వాళ్ళం. అందర్నీ చుట్టూ కూర్చో బెట్టుకొని, “పద్దాలు! వీళ్ళ బ్రతుకులేంగాను?” అంటూ గుండె పగిలేలా అమ్మ ఏడ్వటం నాకు బాగా గుర్తు.

“అమ్మగారూ! ఏడితే మాత్రం పోయిన అయ్యగారు తిరిగొత్తారా? పిల్లల గురించి మీరేం బెంగ పెట్టుకోకండి. అయ్యగారు నన్ను తమ్ముడిలా చూసుకున్నారు. ఈల్లంతా నా అన్న బిడ్డలనుకుంటాను. నే బతికినంతకాలం మీకు అండగా వుంటానమ్మా” ధైర్యం చెప్పాడు పద్దాలు.

చివరకు అన్న మాటను నిలబెట్టుకున్నాడు. లేకుంటే నాన్న పోయేసాటికి వున్న అయిదెకరాల భూమి నేటికీ ముప్పయి ఎకరాలు అయ్యేది కాదు. అందుకోసం

రేయింబవళ్ళు ఎండనకా, వాననకా తన కండల్ని ఎంతగా కరిగించి మా భవిష్యత్తును తీర్చిదిద్దాడో వేనర్థం చేసుకోగలను.

తనను మా కుటుంబంతో పాలేరుగానే ఏనాడూ ముడిపెట్టుకోలేదు. ఎన్నడూ ఒకక్షణం తీరిగ్గా కూర్చోవటం నేను చూసెరగను. తన చెమటతో మా భూమిని తడిపాడు. ఫలాన్ని మాకు అందించాడు.

చదువంటే ఆసక్తి చూపని అన్నయ్య లిద్దర్నీ తనతోపాటే పొలం తీసుకెళ్ళేవాడు.

“చిన్నబ్బాయిగారో! అన్నలిద్దరూ ఎగసాయం చేత్తన్నారు. నువ్వు మాత్రం పెద్ద చదువులు చదివి గొప్ప ఉద్యోగం చెయ్యాల” అంటూ, పొలం వెళ్ళేదారిలోనే బడిలో దిగివిడిచి వెళ్ళే వాడు.

పద్దాలు ప్రోత్సాహం, అండ లేకుంటే నేను ఈనాడు ఒక ఉన్నత హోదాలో వుండక పోయేవాడ్ని.

బడికి సెలవులొస్తే అన్నయ్యలతోపాటు నేనూ పొలం వెళ్ళేవాడ్ని. వాళ్ళంతా పోటీలు పడ్డట్టుగా కష్టపడుతుంటే వేడుకగా చూసేవాడ్ని. నాకూ వాళ్ళతో పోటీపడాలనిపించేది.

“రా చినబాబూ! నువ్వు చదువుకొని గొప్పోడివయినా రైతు బిడ్డవే. మేం మట్టి పూసుకుంటున్నా, నువ్వు చదువు కుంటున్నా మనందరి తల్లి ఈ భూదేవే. చదువుకున్నా నీకు నాగలి పట్టడం తెలియాలి. అప్పుడే భూదేవి నిన్ను దీవితది” కాలేజీ సెలవల కొచ్చినపుడు నాగలి నా చేతికిచ్చి ప్రక్కనుండి పాలు దున్నించేవాడు.

బురదనీటిలో దింపి నాటు వేయించేవాడు. లొల్లాయి పాటలు పాడుతూ ఉత్సాహ పరిచేవాడు. ఆ కంఠంలో శ్రమను మైమరపించే మాధుర్యం ధ్వనించేది. కట్టలు కట్టి చేతికిచ్చి ధాన్యం నూర్చించేవాడు.

“చినబాబూ! ఏదో ఒక విద్య తెలిసినోడు తాలుగింజ లాటోడు. మడిసన్నాక అన్నీ తెలియాలి. అప్పుడే నిన్ను మెచ్చుతారు” అంటూ ధాన్యం తూర్పార బట్టించేవాడు.

నేను కాలేజీ చదివే రోజుల్లోగాని పద్దాలుకు భార్య, పిల్లలూ వున్నారని గ్రహించలేక పోయానంటే అతను ఎంతగా మా కుటుంబానికి అంకితమయ్యాడో అర్థం చేసుకోవచ్చు. నా పెళ్ళికి ముందటేడే పద్దాలు భార్య జబ్బుతో చనిపోయింది.

కాలేజీ చదువు పూర్తయినపుడు, ఫస్టున పాసయినపుడు, మంచి ఉద్యోగం వచ్చినపుడు, ఆ విజయం తనదిగా పద్దాలు పొందిన ఆనందం నేను మరువలేను.

వ్యవసాయం కలిపాస్తుంటే తన చేతుల మీదుగానే మాకు పొలం కొనిపెట్టాడు. తన చేతులతోనే పాతయిల్లు పడగొట్టించి కొత్తగా పెంకుటిల్లు కట్టించాడు. మా తరపున పెళ్ళి పెద్దలా ఆందరి పెళ్ళిళ్ళు జరిపించి తన చేతులతో అక్షింతలు చల్లాడు.

“అమ్మగారూ! చిన్నబ్బాయి కూడా ఒక ఇంటివాడయ్యాడు. ఇంక మీకేం దిగులేదు. దేవుళ్ళాంటి అల్లుళ్ళు, పండంటి కోడళ్ళు వచ్చారు. మీరు మనవళ్ళ నాడిత్తూ ఆనందంగా కాలం గడిపెయ్యండి” అంటూ ఎంతో సంబరపడిన పద్దాలు లేవలేని స్థితిలో దిక్కులేని వాడయ్యాడు.

“పద్దాలు! ఆయన పోయినప్పట్నుండి మాకు అండగావుండి బిడ్డల్నొక దారికి తెచ్చి,

మా కుటుంబాన్ని నిలబెట్టావు. ఇదంతా నీ చలవే. నీ ఋణం మాకు తీరదయ్యా” కృతజ్ఞతతో కన్నీళ్ళు పెట్టుకొన్న అమ్మ పద్మాల్ని మర్చిపోయింది.

పద్మాలు ఆలోచనలతో రాత్రి కరిగిపోతుండగానే ఎప్పటికీ నిద్రలోకి జారిపోయాను.

*

*

*

*

ఉదయం పద్మాల్ని చూసి వద్దామని బయల్దేరాను. ఊరికి దక్షిణంగా దాదాపు పొలాల్లో ఒక మట్టి దిబ్బమీద వుంది పద్మాలు గుడిసె. తుపానుగాలికి చెదిరి పోగుపడ్డట్లుగా వున్న ఆ గుడిసె పద్మాలు అనుభవిస్తున్న దరిద్రానికి సూచనగా కనిపించింది.

గుడిసె ముందున్న రేగిచెట్టు కాయలు రాలుస్తున్న పిల్లలిద్దరూ నన్ను చూసి లోపలికి పరిగెత్తారు. దరిద్రానికి నిర్వచనాల్లా కనిపిస్తున్న వాళ్ళిద్దర్నీ చూస్తుంటే నా కడుపు తరుక్కుపోయింది.

నన్ను చూడగానే పద్మాలు కళ్లు జ్యోతుల్లా వెలిగాయి. చూపులతో నన్ను తడుముతూ వెంటనే మాట్లాడలేక పోయాడు.

“మీరొచ్చారేం చినబాబు!” అంటూ లేవబోయి నిస్సత్తువతో వెనక్కువాలి, “లచ్చీ! పట్టాయెయ్యి. బాబుగారు కూకుంటారు” హడావుడి పడ్డా కేకేశాడు.

“నిన్న వచ్చారని వెంకటయ్య చెప్పాడు. అప్పట్నుంచి మిమ్మల్ని చూడాలని ఆరాట పడుతున్నాను. నేనుగా రావటానికి ఓపిక లేకపోయింది” ఆ కళ్ళు వాత్సల్యాన్ని వర్షిస్తున్నాయి.

పద్మాల్ని ఓసారి పరీక్షగా చూశాను. ఎప్పుడూ చెరగని చిరునవ్వుతో వెన్నెల తొడుగులా కనిపించే పద్మాలు ముఖం నల్లగా పొగ చూరినట్లు వికృతంగా వుంది. కుడిచేయి, కాలు పక్షవాతంతో పడిపోయాయి. వెనుకటి పద్దాలంటే నమ్మకశక్యం కావటం లేదు.

“మీకు బాబు పుట్టాడటగా! ఒకసారి బాబును తీసుకొచ్చి చూపెట్టమని ఇంతకు ముందే మంగకు చెప్పాను. మీ అన్నయ్యల బిడ్డలందర్నీ ఈ గుండెల మీదెట్టుకొని ఆడించాను. మీ బాబు నాడించాలన్న సరదానే తీరలేదయ్యా” ఇంకా పద్మాలు మాపై చూపిస్తున్న ఆత్మీయత నా హృదయాన్ని పిండసాగింది.

“మంగ ఇక్కడేవుందా! పెళ్ళిచేశావుగా?” తేరుకొంటూ అడిగాను.

ఓ నిమిషం పద్మాలు మాట్లాడలేకపోయాడు. నిర్వికారంగా కప్పుకేసిచూస్తూ నిట్టూర్పు విడిచాడు. జీవిత సత్యాన్నంతా అనుభవాలతో జీర్ణించుకొని తేలిగ్గా నిశ్చసించినట్లుగా ఆ నిట్టూర్పు భారంగా ధ్వనించింది.

“బాబూ ! వాన యెక్కువయితే వరదవుతుంది. తక్కువయితే కరువువుతుంది. దేవుడూ అంతే. ఎటోకటు మొగ్గుతాడే కాని చాలినంత యివ్వడు. మోటారు ఇప్పదీయించి పైకి లాగిత్తుంటే తాడు తెగి తల మీద పడి బావిలోనే కప్పడిపోయాడు. దాని బతుకు అప్పుడే బండలయిపోయింది” బాధనంతా ఒక్కసారిగా గుటకమింగి అదోలా నవ్వేడు.

పద్మాల్ని చూస్తుంటే బడబాగ్నిని తనలో ఇముడ్చుకొని పైకి మామూలుగా కనిపించే సముద్రం గుర్తొచ్చింది.

“ఇప్పుడెలా గడుస్తోంది?” సూటిగా చూస్తూ అడగలేకపోయాను.

“ఇంట్లో ఆడే రెక్కలు నాలుగుంటే తిండికేం లోటుంటుందయ్యా! మంగ, పెద్దోడే కూలికెళ్ళి నెట్టుకొత్తన్నారు” శుష్కంగా నవ్వేడు.

ఆ నవ్వు నా గుండెలో దూసుకెళ్ళింది. మా శ్రేయస్సు కోసం, భవిష్యత్తు కోసం ఆ రెక్కల్నే రేయింబవళ్ళు ముక్కలు చేసుకొన్న పద్దాలు తనకంటూ చివరకు ఏం మిగుల్చుకో గలిగాడు? మా జీవితాలకు పునాదులు వేసిన ఆ రెక్కలే తన వాళ్ళకు గోతులు తవ్వుకున్నాయి.

“వైద్యం చేయించు కుంటున్నావా, పద్దాలు?”

“గెల బరువైన చెట్టుకు గడవేసి ఆపితే గాలికి ఎంత కాలం ఆగుద్దయ్యా? వయసా చ్చింది. రాలబోతున్నాను. ఎంతో కాలం చెమటతో తడిపిన బూడిదలోనే రెక్కలాడిస్తూ కడ ఊపిరి తీసుకుందా మనుకున్నాను. కాని బూదేవికీ నామీద దయ లేకపోయింది. చివరకు రెక్కలు విరిగి ఇలా... ఆ తల్లి నన్ను ఎప్పుడు పిలిచి గుండెలో చోటిత్తుందాని” ఆపై మాట్లాడలేక గట్టిగా శ్వాస తీసుకుంటూ ఎవరో చూస్తున్నట్లుగా చూపు నిలిపాడు.

ఉద్యోగంతో నా శరీరం వణికింది. అమాంతం పద్దాల్ని కౌగలించుకొని “పద్దాలు! మేం పాపులం! క్షమించు” అంటూ బావురుమని ఏడ్వాలనిపించింది. అతన్ని చూసేకొలది అంతరాత్మ జ్వాలలా నన్ను దహించి వేస్తోంది.

జేబులోనుంచి రెండొందలు తీసి పద్దాలు గుప్పిట్లోపెట్టి నా చేతులు బిగించాను.

“పద్దాలు! ఇవి వుంచుకొని వైద్యం చేయించుకో” దీనంగా అన్నాను.

“ఈ కాగితాలు నాకెందుకు బాబూ! వెనుకటి మీ పద్దాల్ని గుర్తుంచుకొని తవరు అభిమానంతో చూడటానికి వచ్చారు. నేను మీ గుండెలో ఎప్పటికీ బతికుంటానన్న సంతోషం చాలయ్యా. వద్దు” చేయి గింజుకున్నాడు.

“పద్దాలూ!” దుఃఖంతో నా పెదాలు వణికాయి.

“లోకంలో వీలాంటి వాళ్ళంతా ఏం కోల్పోతున్నారో నాకు తెలుసు. నీ త్యాగానికి మేం వెల చెల్లించలేం. తీసుకో” అస్పష్టంగా గొణిగాను.

“బాబూ! మీ ఇంట్లో వున్నంత కాలం నన్ను బాగా చూశారు. మా వాళ్ళకు ఏ లోటు లేకుండా జరిగింది. అంతకన్నా మీరేమియ్యాలి? నావనుకొని నే పెంచిన మొక్కలు చెట్లయ్యాయి. కాయలు కాశాయి. నా ప్రేమకు ఫలితం దక్కిందయ్యా. అంతకన్నా ఇంకేటి కావాలి?” పద్దాలు కంఠంలో ఎంతో తృప్తి.

నా కళ్ళనుంచి వీళ్ళు రాలిపడ్డాయి. అక్కడ ఒక్క క్షణం కూడా కూర్చునే శక్తి లేకపోయింది. వస్తున్న దుఃఖాల్ని దిగమింగుతూ, “పద్దాలూ! నా తృప్తి కోసం కాదవకు. వస్తాను” అంటూవే గభాల్ని లేచి, వెనుక నుంచి పద్దాలు కేకెస్తున్నా వినిపించుకోకుండా బయటకు వడిచాను.

దీపావళి రోజు ఊరంతా వెలుగుతో విండిపోయింది. ఇంట్లో పండుగ సంబరం ఆనందంగా జరుపుకున్నారు. మాయింటికి వెలుగిచ్చిన పద్దాలింట్లో ఏ దీపమూ వెలగకుండా చీకటి మిగిలిందని నా ఒక్కడికే తెలుసు.

“అన్నయ్యా! పద్దాలు మనకు చేసిన సహాయాన్ని యింత త్వరగా మర్చిపోతే ఆ భగవంతుడు క్షమిస్తాడనుకోను. మండే సూర్యుడి వెలుగే ఈనాడు మనం అనుభవిస్తూ ఆనందిస్తున్న చంద్రుడి వెన్నెల! అది తెలీకనే ఇది మన అదృష్టమని ఎగిరిపడ్తున్నాం” వెళ్ళూ చివరిగా అన్నయ్యతో అన్న మాటలివి.

*

*

*

*

వెళ్ళిన తర్వాత రెండుసార్లు ఇంటికి ఉత్తరాలు రాస్తూ పద్దాలు గురించి అడిగిన ప్రశ్నకు ఇంటి దగ్గర నుంచి ఏ సమాధానం రాలేదు. అన్నయ్యలు మర్చిపోయినా, పద్దాల్ని అమ్మ ఎలా మర్చిపోగలిగిందో నాకు అర్థం కాలేదు.

కొద్ది నెలల్లోనే నేను అనుకోకుండా ఊరు వెళ్ళాల్సి వచ్చింది.

స్టేషన్ లో బండి ఆగగానే, “అయ్యగారు! ముందు బాబునిలా ఇచ్చి సామానందించండి” ఆ కంఠం వెంకటయ్యది కాదు. .

సన్నగా, పాడుగ్గా వున్న అతన్ని చూడగానే ఉలిక్కిపడ్డాను. అతను పద్దాలు పెద్ద కొడుకు.

బండి గట్టిగా కూతవేయగానే ఆ ప్రతిధ్వని నా గుండె నుంచి దూసుకుపోయింది. ముందు సునీతను దిగమని, సామాను అందించి దిగి నిలబడ్డాను.

“పదండెళ్దాం. గూడుబండి కట్టుకొచ్చాను. బండిదారి సరిగానే వుంది” అన్నాడు తలకు గుడ్డ చుట్టుకుంటూ. ఆ కట్టుకునే విధానంలో పద్దాలే కనిపించాడు.

“సత్తిరాజూ! మీ నాన్నకెలావుంది?” ఆత్రంగా అడిగాను.

కొద్దికణాలు వాడేం మాట్లాడలేదు. “మీకు తెలీదా! అయ్యపోయి రెణ్ణెల్లయింది. ఆ తర్వాతనే అన్నయ్యగారు నన్ను పనిలోకి తీసుకున్నారు” వాడి కళ్ళల్లో నీళ్ళు సుడులు తిరిగాయి.

చివరిసారిగా నేను పద్దాల్ని కలుసుకొన్న పంఘటన గుర్తొచ్చి స్థాణువులా నిలబడి పోయాను. నా మెదడు మొద్దుబారినట్లయింది. కళ్ళల్లో నీళ్ళు సుడులు తిరిగాయి.

సత్తిరాజు బండికట్టి సామానంతా యెప్పుడు చేరవేశాడో కూడా గమనించలేదు.

“రండయ్యగారూ! బండి కట్టాను” అన్నాడు వినయంగా.

నేను తేరుకొని యాంత్రికంగా వెళ్ళి బండిలో కూర్చున్నాను. సత్తిరాజు వుత్సాహంగా బండి తోలుతున్నాడు. కోడెగిత్తలు దూకుడుగా గెంతుతున్నాయి. కుదుపులతో ఎగిరిపడ్తూంది బండి.

ఇదే పద్దాలయితే, “చివబాబూ! సరదాగా బండి తోలండి. మీ చెయ్యడితే చాలు మన గిత్తలు ఎగాడతాయి” అంటూ పగ్గం నాచేతి కిచ్చేవాడు. అలా ఎన్నోసార్లు బండి నాచేత తోలించాడు.

ఎంతోకాలం బండితోలిన అప్పటి పద్దాలు, లాగిన గిత్తలూ లేవు. పద్దాలుతో పాటు గిత్తలూ కాలగర్భంలో కలిశాయి. ఇప్పుడు గిత్తలు మారాయి. కాని బండి అదే. ముందుకు పరిగెడుతోంది.

ఊరెళ్ళిన మర్నాడు సాయంత్రం మల్లెపందిరి కింద ఒంటరిగా కూర్చున్నాను. ఉన్నట్లుండి ఆకాశంలో మేఘాలు కమ్ముకు రాసాగాయి. గాలి చల్లగా వీస్తోంది.

“అయ్యగారూ! మా అయ్య మీ కిమ్మన్నాడు” అంటూ సత్తిరాజు నా చేతిలో ఏదో పొట్లం వుంచాడు. విప్పి చూశాను. చిన్న బంగారు ఉంగరం.

“కంసాలయ్య చేత అయ్యే చేయించాడు. బుజ్జిబాబుగారికి తొడగమని చెప్పమన్నాడయ్య” అనేసి వెళ్ళిపోయాడు.

కన్నీళ్ళు రాలి నా చేతిలో వున్న ఉంగరాన్ని తడిపేశాయి. అలా చూస్తూ పిచ్చివాడిలా ఎంతపేపున్నానో తెలీదు.

“నాన్నా! వానొత్తూంది” అంటూ బాబు పరిగెత్తుకొచ్చాడు. అప్పుడు గమనించాను, చినుకులు రాలటం. గభాల్న వాడ్ని దగ్గరకు తీసుకొని ఉంగరం వేలికి తొడిగి, వాడ్ని హృదయానికి హత్తుకొని మూగగా ఓ నిమిషం ఏడ్చాను.

వర్షం హఠాత్తుగా ఎక్కువయింది. పైకి చూశాను. మబ్బులతో ఆకాశం నల్లగా వుంది.

ఆ మబ్బుల్లో పద్దాలు కనిపించాడు. చూస్తూ అలానే వర్షంలో తడిసి పోవాలనిపించింది. బాబు గోలగా అరుస్తుంటే లోపలకు తీసుకెళ్ళాను.

కాసేపు వర్షం బాగా కురిసి వెలిసింది. ఇంటిచుట్టూ నీళ్ళు పారుతున్నాయి. మొక్కలన్నీ తేజంతో మెరుస్తూ, చల్ల గాలికి ఆనందంగా కదులుతున్నట్లున్నాయి.

బయటికి వచ్చి ఆకాశంలోకి చూశాను. ఎంతో దూరాన్నుంచి జీవాన్ని తనలో దాచి తెచ్చి ఇంతదాకా వర్షించిన మబ్బు తునకలేవి? ఒక్కటి కూడా నా కంటికి కనిపించలేదు.

“పద్దాలూ! పద్దాలూ!” శూన్యంగా వున్న ఆకాశంలో వెదుక్కుంటూ నాలో నేవే గొణుక్కున్నాను.

(ఆంధ్రజ్యోతి సచిత్ర వారపత్రిక, 3-7-81)